

11 03 2026

6 45

புதன்கிழமை

காலை

தலைப்புச் செய்திகள்

1. பிரதமர் திரு நரேந்திர மோடி, திருச்சியில் இன்று 5 ஆயிரத்து 650 கோடி ரூபாய் மதிப்பிலான திட்டங்களைத் தொடங்கி வைக்கிறார்.
2. சமையல் எரிவாயு உற்பத்தியை அதிகரிக்க நடவடிக்கை எடுக்கப்பட்டுள்ளதாக எண்ணெய் நிறுவனங்கள் தெரிவித்துள்ளன.
3. மதுரை விமான நிலையம் சர்வதேச விமான நிலையமாக தரம் உயர்த்தப்பட்டு இருப்பது தென் தமிழகத்தின் வளர்ச்சியை அதிகரிக்கும் என்று தகவல் ஒலிபரப்புத்துறை இணையமைச்சர் டாக்டர் எல். முருகன் கூறியுள்ளார்.
4. தமிழகத்தில் பத்தாம் வகுப்புப் பொதுத் தேர்வு இன்று தொடங்குகிறது.
5. சுவிஸ் ஓபன் பேட்மிண்டன் போட்டியில் இந்தியாவின் ரங்கிரெட்டி - சிராக் ஷெட்டி இணை அடுத்த சுற்றுக்கு முன்னேறியுள்ளது.

பிரதமர் திரு நரேந்திர மோடி, திருச்சியில் இன்று 5 ஆயிரத்து 650 கோடி ரூபாய் மதிப்பிலான திட்டங்களைத் தொடங்கி வைத்து புதிய திட்டப் பணிகளுக்கு அடிக்கல் நாட்டுகிறார்.

இன்று மாலை திருச்சி வரும் அவர், பாரத் பெட்ரோலியம் நிறுவனம் சார்பில் நீலகிரி, ஈரோடு மாவட்டங்களில் 3 ஆயிரத்து 680 கோடி ரூபாய் மதிப்பீட்டில் மேற்கொள்ளப்பட உள்ள குழாய் மூலம் வீடுகளுக்கு எரிவாயு இணைப்பு வழங்கும் கட்டமைப்புக்கு அடிக்கல் நாட்ட உள்ளார்.

சென்னை மணலியில் இந்தியன் ஆயில் நிறுவனத்தின் சார்பில் அமைக்கப்பட்டுள்ள மசகு எண்ணெய் கலவை ஆலையை அவர் நாட்டுக்கு அர்ப்பணிக்க உள்ளார்.

பிரதமரின் கிராம சாலைகள் திட்டத்தின்கீழ் தமிழகத்தின் பல்வேறு பகுதிகளில் அமைக்கப்பட்டுள்ள 370 கிலோ மீட்டர் நீள சாலைகளை அவர் தொடங்கி வைக்க உள்ளார்.

இரண்டு அம்ரித் பாரத் ரயில் சேவைகள், 2 விரைவு ரயில்கள், ஒரு பயணிகள் ரயில் சேவை ஆகியவற்றையும் அவர் தொடங்கி வைக்க உள்ளார்.

அதனைத் தொடர்ந்து தேசிய ஜனநாயக கூட்டணியின் சார்பில் நடைபெறும் பொதுக்கூட்டத்திலும் அவர் உரையாற்ற உள்ளார்.

இதில் கூட்டணிக் கட்சித் தலைவர்களும் பங்கேற்கின்றனர்.

இக்கூட்டம் நிறைவடைந்ததும் திரு. நரேந்திர மோடி இன்றிரவு புதுதில்லி புறப்பட்டுச் செல்ல உள்ளார்.

பிரதமரின் வருகையை ஒட்டி திருச்சியில் பாதுகாப்பு ஏற்பாடுகள் பலப்படுத்தப்பட்டுள்ளன.

மாவட்டத்தில் இன்று ட்ரோன்கள் பறக்க தடை விதிக்கப்பட்டுள்ளது.

விமான நிலையத்தில் ஐந்தடுக்கு பாதுகாப்பு ஏற்பாடுகள் செய்யப்பட்டுள்ளன.

நிகழ்ச்சி நடைபெறும் இடத்தைச் சுற்றி 2 ஆயிரத்து 600க்கும் மேற்பட்ட காவல்துறையினர் பாதுகாப்பு பணியில் ஈடுபட்டுள்ளனர்.

இதனிடையே தமது தமிழக பயணம் குறித்து சமூக வலைதளத்தில் பதிவிட்டுள்ள அவர், தமிழகத்தில் பல்வேறு திட்டங்களை தொடங்கி வைக்க இருப்பதை ஆவலுடன் எதிர்நோக்கி இருப்பதாக கூறியுள்ளார்.

தமிழக மக்கள் தேசிய ஜனநாயக கூட்டணியின் மீது நம்பிக்கை வைத்துள்ளதாக அவர் குறிப்பிட்டுள்ளார்.

இதனிடையே திருச்சியில் செய்தியாளர்களிடம் பேசிய மத்திய வர்த்தகத்துறை அமைச்சர் திரு. பியூஷ் கோயல், தமிழக மக்கள் மற்றும் தமிழக கலாச்சாரத்தின் மீது பிரதமர் திரு. நரேந்திர மோடி மிகுந்த அக்கறை கொண்டிருப்பதாக கூறினார்.

வரும் சட்டப்பேரவைத் தேர்தலில் தமிழகத்தில் ஆட்சி மாற்றம் ஏற்படும் என்றும், அஇஅதிமுக பொதுச்செயலாளர் திரு. எடப்பாடி பழனிசாமி தலைமையில் ஆட்சி அமையும் என்றும் திரு. பியூஷ் கோயல் நம்பிக்கை தெரிவித்தார்.

<<<<>>>>

சமையல் எரிவாயு உற்பத்தியை அதிகரிக்க நடவடிக்கை எடுக்கப்பட்டுள்ளதாக எண்ணெய் நிறுவனங்கள் தெரிவித்துள்ளன.

வீட்டு உபயோகம் மற்றும் அத்தியாவசிய சேவைகளுக்கு தடையின்றி சிலிண்டர் கிடைப்பதை உறுதி செய்ய தேவையான நடவடிக்கைகள் எடுக்கப்பட்டிருப்பதாக இந்தியன் ஆயில், பாரத் பெட்ரோலியம், ஹிந்துஸ்தான் பெட்ரோலியம் ஆகிய நிறுவனங்கள் கூறியுள்ளன.

தேவைகள் தொடர்பாக இயக்குநர்கள் குழு ஆய்வு செய்து
முன்னுரிமை அடிப்படையில் வினியோகத்தை விரைவுபடுத்த
நடவடிக்கை எடுக்கப்படும் என்று அந்த நிறுவனங்கள்
தெரிவித்துள்ளன.

<<<<>>>>

மதுரை விமான நிலையம் சர்வதேச விமான நிலையமாக தரம்
உயர்த்தப்பட்டு இருப்பது தென் தமிழகத்தின் வளர்ச்சியை
அதிகரிக்கும் என்று தகவல் ஒலிபரப்புத்துறை இணையமைச்சர்
டாக்டர் எல். முருகன் கூறியுள்ளார்.

இது தொடர்பாக சமூக வலைதளத்தில் அவர் வெளியிட்டுள்ள
பதிவில், இந்த நடவடிக்கைக்காக பிரதமர் திரு. நரேந்திர மோடிக்கு
தமிழக மக்கள் சார்பில் நன்றி தெரிவிப்பதாக குறிப்பிட்டுள்ளார்.

அஇஅதிமுக பொதுச்செயலாளர் திரு. எடப்பாடி பழனிசாமி
வெளியிட்டுள்ள சமூக வலைதளப் பதிவில், நீண்டநாள் கோரிக்கையை
ஏற்று வரலாற்றுச் சிறப்பு மிக்க அறிவிப்பை வெளியிட்டுள்ள பிரதமர்
திரு. நரேந்திர மோடிக்கு நன்றி தெரிவிப்பதாக குறிப்பிட்டுள்ளார்.

இதன் மூலம் தென் தமிழகத்தின் சுற்றுலா, வணிக, பொருளாதார வளர்ச்சி அதிகரிக்கும் என்று திரு. எடப்பாடி பழனிசாமி குறிப்பிட்டுள்ளார்.

இதனிடையே மதுரையில் நேற்று மாலை செய்தியாளர்களிடம் பேசிய விமான நிலைய இயக்குநர் திரு. முத்துக்குமார், இந்த அறிவிப்பு தென் தமிழகத்தின் வான்வழி போக்குவரத்தில் ஒரு புதிய அத்தியாயம் என்று கூறினார்.

கடந்த அக்டோபர் மாதம் முதல் இந்த விமான நிலையம் 24 மணி நேரமும் செயல்பட்டு வருவதாக அவர் தெரிவித்தார்.

கடந்த நிதியாண்டில் மதுரை விமான நிலையம் சுமார் 14 லட்சம் பயணிகளைக் கையாண்டிருப்பதாக அவர் கூறினார்.

தற்போது இந்த விமான நிலையத்தில் இருந்து கொழும்பு, துபாய், அபுதாபி ஆகிய சர்வதேச நகரங்களுக்கு நேரடி விமானப் போக்குவரத்து உள்ளது என்று திரு. முத்துக்குமார் தெரிவித்தார்.

<<<<>>>>

தமிழகத்தில் தாம் பணியாற்றிய காலம் ஒரு பொற்காலம் என்று ஆளுநர் திரு. ஆர்.என். ரவி கூறியுள்ளார்.

இது தொடர்பாக அவர் வெளியிட்டுள்ள அறிக்கையில், கடந்த 54

மாதங்களாக தமிழின் பெருமையிலும், தமிழ் மக்களின் பெருமிதத்திலும் தாம் மகிழ்ந்ததாக குறிப்பிட்டுள்ளார்.

சென்னை முதல் கன்னியாகுமரி வரை பல்வேறு இடங்களுக்குச் சென்றிருப்பதாகவும், “யாதும் ஊரே யாவரும் கேளிர்” என்ற கனியன்பூங்குன்றனாரின் வாக்குக்கு ஏற்ப தமிழக மக்கள் தம்மீது அன்பு செலுத்தியதாகவும் அவர் கூறியுள்ளார்.

தமிழகத்தின் மேன்மைகளில் மிகச் சிறந்தவையாக விளங்கும் கோயில்களும், சிற்பங்களும் இந்திய பண்பாட்டின் கருவூலங்களாக திகழ்கின்றன என்று அவர் குறிப்பிட்டுள்ளார்.

தமிழக இளைஞர்களும், மாணவர்களும் நவீனத்துவத்தின் மேன்மையை உணர்ந்து செயல்படுவதாகவும் அவர் கூறியுள்ளார்.

தற்போது தமிழகத்தில் இருந்து விடைபெறும் சூழ்நிலையில் தமிழக மக்களுக்கு நன்றியை தெரிவித்துக்கொள்வதாக திரு. ஆர்.என். ரவி குறிப்பிட்டுள்ளார்.

<<<<>>>>

தமிழகத்தில் பத்தாம் வகுப்புப் பொதுத் தேர்வு இன்று தொடங்குகிறது.

இந்தத் தேர்வு ஏப்ரல் 6ஆம் தேதி வரை நடைபெற உள்ளது.

சுமார் 9 லட்சம் மாணவர்கள் பொதுத் தேர்வை எழுத உள்ளனர்.

தேர்வுப் பணிகளில் 45 ஆயிரத்துக்கும் மேற்பட்ட ஆசிரியர்கள்,
4 ஆயிரத்து 800க்கும் மேற்பட்ட பறக்கும் படையினரும்
ஈடுபடுத்தப்பட உள்ளதாக அரசுத் தேர்வுகள் இயக்ககம்
தெரிவித்துள்ளது.

<<<<>>>>

தென்மேற்கு வங்கக் கடலில் நிலவும் வளிமண்டல மேலடுக்கு
சுழற்சி காரணமாக தமிழகத்தின் தென் மாவட்டங்களின் ஓரிரு
இடங்களில் இன்று லேசான மழை பெய்யக்கூடும் என்று சென்னை
வானிலை ஆய்வு மையம் தெரிவித்துள்ளது.

மாநிலத்தின் பிற பகுதிகளில் வறண்ட வானிலையே நிலவும்
என்று அந்த மையம் கூறியுள்ளது.

<<<<>>>>

இருவரிச் செய்திகள்

ஈரான் அதிபர் திரு மசூத் பெஷஸ்கியானுடன் ரஷ்ய அதிபர் திரு
விளாதிமிர் புடின் தொலைபேசியில் பேச்சு நடத்தியுள்ளார்.

குஜராத் முதலமைச்சர் திரு பூபேந்திர படேல், தில்லியில்
பிரதமர் திரு நரேந்திர மோடியை நேற்று சந்தித்துப் பேசினார்.

பாதுகாப்புப் படைகளை மேலும் வலுப்படுத்துவது தொடர்பான
செயல்திட்டங்கள் அடங்கிய தொலைநோக்கு ஆவணத்தை
பாதுகாப்புத் துறை அமைச்சர் திரு ராஜ்நாத் சிங் தில்லியில் நேற்று
வெளியிட்டார்.

தேசிய அணைகள் பாதுகாப்பு ஆணையத்துக்கான புதிய
அலுவலக கட்டடத்தை மத்திய ஜல்சக்தித் துறை அமைச்சர் திரு
சி.ஆர். பாட்டீல் புதுதில்லியில் நேற்று திறந்து வைத்தார்.

மாநில திட்டக் குழுவால் தயாரிக்கப்பட்ட ஆய்வறிக்கைகள்
முதலமைச்சர் திரு. மு.க. ஸ்டாலினிடம் நேற்று வழங்கப்பட்டன.

சட்டப்பேரவைத் தேர்தலை முன்னிட்டு ஈரோடு மாவட்டம் கோபிசெட்டிப்பாளையத்தில் காவல்துறையினர் மற்றும் மத்திய தொழில் பாதுகாப்பு படையினரின் கொடி அணிவகுப்பு நடைபெற்றது.

கோவையில் மாநகராட்சி நடுநிலைப் பள்ளியில் வழங்கப்பட்ட மதிய உணவில் பல்லி விழுந்து மாணவர்கள் பாதிக்கப்பட்ட சம்பவம் தொடர்பாக விசாரணை மேற்கொள்ளப்பட்டு உரிய நடவடிக்கை எடுக்கப்படும் என்று மாநகராட்சி ஆணையர் கூறியுள்ளார்.

சட்டப்பேரவைத் தேர்தலையொட்டி வேலூர் மாவட்டத்தில் மாநில எல்லைப் பகுதிகளில் மாவட்ட காவல் கண்காணிப்பாளர் திரு. சிவராமன் தலைமையில் ஆய்வு மேற்கொள்ளப்பட்டது.

கள்ளக்குறிச்சி மாவட்டம் உளுந்தூர்பேட்டையில் புதிதாக கட்டப்பட்டு வரும் ஊராட்சி ஒன்றிய அலுவலகத்தை ஊரக வளர்ச்சித்துறை கூடுதல் இயக்குனர் கவிதா பார்வையிட்டு ஆய்வு செய்தார்.

மத்திய சமஸ்கிருத பல்கலைக்கழகத்தால் ஏற்பாடு
செய்யப்பட்டுள்ள 3 நாள் தேசிய நிகழ்ச்சி, காஞ்சிபுரம் மாவட்டம்
ஏனாத்தூரில் நேற்று தொடங்கியது.

தேனீக்களை பாதுகாப்பது தொடர்பாக தீயணைப்பு
வீரர்களுக்கான சிறப்பு பயிற்சி சேலத்தில் நேற்று நடைபெற்றது.

மதுரை வண்டியூர் அருள்மிகு மாரியம்மன் திருக்கோயில்
பூச்சொரிதல் விழாவில் ஏராளமான பக்தர்கள் பங்கேற்று சாமி தரிசனம்
செய்தனர்.

சென்னை மாநகராட்சி சார்பில் உலக மகளிர் தின விழா, மேயர்
திருமதி ப்ரியா தலைமையில் நேற்று நடைபெற்றது.

விளையாட்டுச் செய்திகள்

சுவிஸ் ஓபன் பேட்மிண்டன் போட்டியின் ஆடவர் இரட்டையர் பிரிவில் இந்தியாவின் ரங்கிரெட்டி - சிராக் ஷெட்டி இணை அடுத்த சுற்றுக்கு முன்னேறியுள்ளது.

நேற்று நடைபெற்ற முதல் சுற்று ஆட்டத்தில் இந்த இணை, சிங்கப்பூரின் Koh - Kubo இணையை 21-19, 21-19 என்ற செட்கணக்கில் வென்றது.

மற்றொரு போட்டியில் இந்தியாவின் எம்.ஆர். அர்ஜுன் - அம்சகருணன் இணை, தைவான் இணையை 21-16, 24-22 என்ற செட்கணக்கில் வென்றது.

ஆசியக் கோப்பை மகளிர் கால்பந்து போட்டியின் நேற்றைய ஆட்டத்தில் சீன தைபேய் அணி, இந்தியாவை வென்றது.

சிட்னியில் நடைபெற்ற இப்போட்டியில் 3-1 என்ற கோல்கணக்கில் சீன தைபேய் அணி வெற்றி பெற்றது.

<<<<The End>>>>